

# ፯ ሰንበት ዘትንሣኤ

ግንቦት 9 2007 ዓ.ም. (5/17/ 2015)

**መዝሙር:** ፋሲካ ዛቲ ዕለት ቅድስት ይእቲ ፋሲካ....።

**ንባባት:** 2ቆሮ 5:1-10፣ 1ኢጥ 4:7-10; ግ.ሐ. 10:39-43፣ ዮሐ 15:9-17

**ምስባክ:** በልዑ ወጸግቡ ጥቀ፣ ወወሃቦሙ ለፍትወቶሙ፣ ወኢይጎጥኡ እምዘ ፈቃዱ።  
“በልዑን አዝዮም እውን ጸገቡ፣ ዝተመነይዎ ሃቦም፣ ካብቲ ዝተመነይዎ  
አይከልከሎምን”። መዝ። 78:29

**መዝሙር:** “ፋሲካ ቅድስቲ ዕለት እያ፣ ፋሲካ ብኣኣ ንተሓገስን ደስ ይበለናን፣ ኣብ  
ፋሲካ ንዘናጋዕን ነዕርፍን፣ ሰማይን ምድርን ብኣኣ ይሕጎሱ፣ ፋሲካ ፋሲካ ፋሲካ ተዝካር  
ትንሣኤ መድሓኒና”.

ኣብዚ ፯ይ ሰንበት ዘትንሣኤ እነብዕሎ ፍቕሪ ኣምላኽ ብመስዋዕቲ ዝግለጽን ሓባራዊ ከም ዝኾነ  
ኢና እነስተንትን። ኣምላኽና ንኹልና ብሓባር ዘፍቅር ብነጻ ኸኣ ፍቕሪ ንነፍስወከፍና  
ብቤተክርስቲያንን ብወለድናን ገሩ ብዘይኣፈላላይ ይገልጻልና። እቲ ዝለዓለን ዝበለጸን መግለጺ  
ፍቕሪ ኣምላኽ ብኢየሱስ ክርስቶስ እዩ። ከምኡ ብወለድና እቶም ኣብ ምፍጣርና ምስ ኣምላኽ  
ዝተሓባበሩ ተገሊጹ።

ኣብ ኩሉ ንባባትና ዝግለጽ ብዛዕባ “ፍቕሪ” እዩ። እዚ ፍቕሪ ኣምላኽ ንኹልና ዘጠቓልል ኮይኑ  
ብወገና ኸኣ በቲ ኣብ ነነድሕድና ኣብ እነርእዮ ከም መስዋዕቲ ከምቲ ክርስቶስ ምእንታና ዘርአዮ  
ክነርኢ ዝሓትት እዩ። ፍቕሪ ኣምላኽ ኣብ ደቂ ሰብ ምስታ ሓንቲ ወላዲት ኣብ ውሉዳ እተርእዮ  
ፍቕሪ ጥራሕ እዩ ክነጻጸር ዝኽእል (ኢሳ 49:15)። ኣብ ሓደ መዝሙር ከም ዝዝመር “ፍቕሪ  
ኢየሱስ ኣዝዩ ዘገርም እዩ፣ ኣዝዩ ገፍሕ ካብኡ ክወጻእ ዘይክኣል፣ ኣዝዩ ነውሕ ከተርክቦ  
ዘይክኣል፣ ኣዝዩ ዓሚቕ ክትበጽሖ ዘይክኣል ብጣዕሚ ዘገርም ፍቕሪ. . . .”። ፍቕሪ ክርስቶስ  
ዝወዳደሮ የብሉን። ኣምላኽ ንክርስቶስ ኣፍቂርዎ ክርስቶስ ከኣ ንኣና ኣፍቂሩና። ነቲ ሰንበት  
ፍቕሪ ክንቕጽሎ ኣሎና ንኸማና ዝኣመሰሉ ሰባት ብምፍቃር።

አመሓላለፍቲ ፍቕሪ ክንከውን እዩ ድላይ ኣምላኽ እዚ ኸኣ ኣብቲ ኣምላኽ ኣብ ርእሱን ኣባና  
ዘርአዮ ፍቕሪ ዝተመስረተ እዩ። ፍቕሪ ንርእስኻ ጥራሕ ሒዝካዮ እትነብር ኣይኮነን ኣብ ግብሪ  
ኸግለጽ ኣለዎ። ዋንኡ ኣምላኽ ዝኾነ ፍቕሪ ንሓደ ክነፍጎ ኣይግባእን። ዘየፍቅር ኣምላኽ ምስኡ  
የለን፣ ዘየፍቅር ሕጉስ ኣይኮነን ብኣምሰሉ እዩ ዝጉግዝ ስለዚ ነቲ ኣምላኽ ኣባና ዘርእዮ ፍቕሪ  
ርኢና ንሕና ኸኣ ንኻልኣት ክነፍቅሮም በኣና ኣቢሉ ኣምላኽ ክበጽሖም ክነፍቅሩ ኣሎና።

ኣብ ዝተነበ ካብ ግ.ሐ. ቆርነሌዎስ ምስ ኩሎም ስድርኡ ኣረማዊ እንከሎ ቀልጢፉ መንፈስ ቅዱስ  
ተቐቢሉ። ጴጥሮስ ነዚ ክገልጽ እንከሎ ኣብ ቅድሚ ኣምላኽ ዝያዳ ዝፍቶ ወይ ብፍሉይ ዝሕለየሉ  
የለን። ብኻልእ ኣዘራርባ ፍቕሪ ኣምላኽ ሓባራዊ ንኹሉ ብሓደ እዩ ዘፍቅረና ኣብኡ ዓለት  
ሃይማኖት ወይ እውን ብግብርና ኣየፍቅርን እዩ። ሓንቲ ንሱ ንሕና ክንገብራ ዝደልዩ ፍቕሩ  
ተቐቢልና ኣብኡ ክንመጽእ። ፍቕሪ ኣምላኽና ከም ማግነት ክስሕበና ይግባእ። ኣብ ቅድሚ

አምላክ ደው ክንብል እንከሎና ኩሉ ኩነትና ፍቅር አባና ክርክ እንተ ተካላለ ምስኡ አሎና ማለት እዩ። ንአምላክ ዘፍቅር መጀመርያ ዝገብራ ንኃጢአት ንክፍኣት ካብኡ የርሕቕ ንካልኣት ወላ ክፋእ እንተ ገበርዎ ጽቡቕ ይፈዲ።

ከነፍቅር እንከሎና ጥራሕ ኢና አርአያን አምሳልን አምላክ ምዃና እንገልጽ። “ዘፍቅር ወዲ አምላክ እዩ፤ ዘየፍቅር ሓሳዊ እዩ”። ሎሚ ብኸመይ ንልለ። ምስ ሰባት ብኸመይ ንፈልጦምን ንቐርቦምን። ርክባትና ከመሎ ኣብ ገዛና ኣብ ስራሕና ምስ ቤተ ሰብና ኣብ ቍምስናና ወዘተ ነዝን ካልእን ርኢና ክንክእል ኣሎና፤ ነዚ ርኢና እንተ ከአልና ጥራሕ ኢና ኣብ አምላክ እንምለስ።

ዮሐንስ ኣብ መልእኽቱን ኣብ ወንጌሉን ዘዘኻኸረና ክርስቶስ ክሳብ ክንደይ ከምዘፍቀረና ርኢና ክንክእል እዩ። ኣብ ፍቅሪ አምላክ ክነብር ኣብ ነነድሕድና ኸአ ፍቅሪ ክነዘውትር እዩ። ፍቅሪ ዝኾነ አምላክ ብአርአያኡን አምሳሉን ገሩ እዩ ፈጢሩና፤ በዚ ምኽንያት ከአ ነቲ ዝገለጸልና ፍቅሪ ኣብ ካልኣት ክንገልጸን ክነመሓላልፎን እዩ ዝደለየና። ከምዚ ክንገብር እንከሎና ጥራሕ እዩ ብምሉእ ብአምሳል አምላክ ከም ዝተፈጠርና ክንገልጽ እንክእል ምኽንያቱ አምላክ ፍቅሪ እዩ። ክነፍቅር እንከሎና ከም አምላክ ኢና እንኸውን። ኣብ ነነድሕድና ክንፋቕር እንከሎና ንመንግስቲ አምላክ ኢና እነስፍሕ ዘሎና። ነዚ ፍቅሪ አምላክ ክንገልጽ እንከሎና ነቲ አባና ሓዲሩ ዘሎ ፍቅሪ አምላክ ንምስክር።

ወንጌል እምብኣር ነነድሕድና ክንፋቕር ትእዛዝ እምበር ምኽሪ ከምዘይኮነ ይገልጸልና። “ንሓድሕድኩም ክትፋቕሩ እዚ እእዝዘኩም ኣሎኹ”። እቲ ምኽንያት ቀሊል እዩ፤ ንሕና ንርእስና ፍሪ ፍቅሪ ኢና። እዚ ፍቅሪ ዝመሓላለፈሉ መገዲ ኸአ ካብ አምላክ ናብ ክርስቶስ ካብ ክርስቶስ ከአ ናባና። ከምኡ ብኻልእ አገላልጻ ካብ አምላክ ናብ ወለድና፤ ካብ ወለድና ኸአ ናባና። በዚ ምኽንያት እዩ ሎሚ ክርስቶስ “ከምቲ ኣቦ ዘፍቀረኒ ኣነውን ኣፍቅረኩም እዩ፤ ኣብ ፍቅሪይ ንበሩ” (ዮሐ 15:9) ዝብለና። ኣብ ካልኣት ከየመሓላለፍና ክንተርፍ ሓንቲ ምኽንያት የብልና፤ ነቲ መራኸቢ ሰንሰለት ክንቆርጾ የብልናን። ኣብ ሰባት ፍቅሪዶ አመሓላልፍ ኣሎኹ ወይስ ጽልኢ ኢልና ንርእስና ክንርኢ ክንክእል ኣሎና።

እዚ እንዛረበሉ ዘሎና ፍቅሪ ልዕሊ ስምዒት ዝኸይድ እዩ። እዚ ኢየሱስ ዝብለና ዘሎ ፍቅሪ “ኣብ መስዋዕቲ ዝተመስረተ ፍቅሪ እዩ” ብርቱዕ ስምዒት ከሰንዮ ይክኣል እዩ እንተኾነ ንፍቅሪ ጽኑዕን መስዋዕታውን ዘይቅየርን ዝገብሮ ሕልናዊ ተወፋይነት እዩ። እዚ እዩ ሓለገት ናይ ሓዲ ጥዑይን ሓቀኛን ክርስትያን። መስዋዕታዊ ፍቅሪ ትዕግስቲ ዝሰፈኖ ክኸውን ይግባእ ንስቓያት ብዘይ ምግሩምራም ምእንቲ ክጸውር፤ ኣብ ጊዜ ፈተና ጽንዓት ኣብ ጊዜ ተጀውሞን ኣብ ጊዜ ጸገምን ጸኒዕካ ምቕጻል።

ቅ.ጳውሎስ ንባህርያት ፍቅሪ ኣብ 1ቆሮ 13 ኣግፊሑ ይገልጸልና። “ፍቅሪ ዓቃል፣ለዋህ፣ ዘይትቕንእ፣ ዘይትጅሃር፣ ዘይትዕበ፣ ስዲ ዘይኮነት፣ ንኣይ ይጥዓመኒ ዘይትብል፣ ኣይትቕጣዕን፣ ኣይትቕየምን...” እናበለ ከመይ ዝበለ ፍቅሪ ክንሕዝ ከምዘሎና ይገልጸልና።

አምላክ ሎሚ እውን መለልይና ፍቅሪ ክንገብር እዩ ዝደለየና ዘሎ። ሓቀኛ ፍቅሪ ብዝኾነ ምኽንያት ክፈርስ ወይ ክቕየር ኣይክኣልን እዩ። ጥዲሙካ ሓሲሙካ ዝቕየር ኣይኮነን ዘፍቅር ኩኖ ጸገማት ዘሎ ሰናይን ጥዑምት ርእዩ ክኸእል ኣለዎ። እዋና ፍቅሪ ዝወሃዶ ካብ ክንፋቕር ክንጸላእ እንቀዳደም ኢና። እንታይ እዩ ከይነፍቅር ጸገም ጌንና ዘሎ ኢልና ክንሓትት ጽቡቕ እዩ።

- **ሰይጣን ተዓዊትልና አሎ።** ሰይጣን እታ ቀዳመይቲ ዓወቱ ኣብ መንጎ ኣምላኽን ሰብን ኣብ መንጎ ሰባት ፍቕሪ ፈልዩ ክክእል እንከሎ እዩ። ንቀዳሞት ወለድና ዝተዓወተሎም ፍቕሪ ኣምላኽም ብማዕዶ ከምዝርእዩ ምስ ገበሮም እዩ። ንኣና እውን ተዓዊትልና ዘሎ ንቦታ ኣምላኽ ዝኾነ ሕልናና ንሱ ክወርሶ ስለ ዝኽእል ክነፍቅር ኣይንኽእልን ኣሎና።
- **በደልና ኣይንርእይን ኣሎና።** ተጋግዮ በዲላ ኢሉ ምስ ሕልንኡ ዝዛረብ ተሳኢኑ። በደልቲ ካልኣት ጥራሕ እዮም ኣነ ሓንቲ በደል የብለይን ብሃልቲ ኮና። እዚ ኣብ ናይ ሓሶት ዓለም ከም እንነብር ገሩና ኣብ ጽልእን ቅርሕንትን ንነብር ኣሎና። ኣብ ልብና ተመሊስና መጀመርያ ብበደልና ንተኣመን ድሕሪኡ ንሓውና ክንደሊ ክነፍቅር ኢና።
- **መገዲ ጸጋም ዝሕብር በዚሑ።** ነቲ ሓቅን ሕይወትን መንገድን ዝኾነ ክርስቶስ ሓዲግና ካልእ ጓል መንገዲ ክንመርጽ ስለ እንደሊ ፍቕሪ ጎዲሎ። እቶም ክርስትያን እንብሃል እኳ ሓደ ክንከውን ኣይከአልናን። ምኽንያቱ ነቲ ሓቀኛ ትምህርቲ ክርስቶስ ከምቲ ንሕና እንደልዮ ክኸውን ስለ እንደሊ። ማእከል ሕይወትና ክርስቶስ ገርና ስለ ዘይንጉዓዝ ዘሎና ፍቕሪ ጎዲሎ።
- **ሓቀኛ ትርጉም ፍቕሪ ጎዲሎ።** ሰብ ሎሚ ፍቕሪ ብግዙፋውን ሥጋውን ጥራሕ ክርእዮ ደልዩ። ሓቀኛ ፍቕሪ ኣብ ክርስቶስ ጥራሕ ኢና እንምሃሮ። ምእንቲ ሓቅን ርትዕን ኢልካ በጃ ምዃን። ሓቀኛ ፍቕሪ ኣብ ሞት እዩ ዘብጽሕ ሽዑ ክትንሥእ ኣየጸግምን።

ኢየሱስ ሎሚ ሓዲስ መጻዋዕታ የቕርበልና ኣሎ። ኣዕሩኹ ኮና ሓደስቲ ፍጥረት ክንከውን። ሓደ ፈረንሳዊ ጸሓፊ ሄንሪ ባርቡስ (1874-1935) ዝብሃል ኣብ መንጎ ክልተ ውጉኣት ወተሃደራት ኣብ ቀዳማይ ውግእ ዓለም ኣብ ሓደ መዕቆቢ ቦታ ዝተገብረ ዝርርብ ይትርኽ። ሓደ ካብቶም ወተሃደር ክመውት ቊሩባት ደቓይቕ ተሪፈንኦ ከምዘለዎ ዝተረድኦ ንሓደ ብጻዩ “ድሚኒክ ስማዕ ሕማቕ ሕይወት ከም እትነብር ኩልና እንፈልጦ እዩ። ኣብ ዝኸድካ ኸድካ ብፖሊስ ምስተደለኻ ኢኻ” ኣነ ግን ወላ ሓንቲ ጸገም ከምዘይብለይ ትፈልጥ ኢኻ። ስመይ ንጹሕ እዩ። ስለዚ እንካ ነዚ “ማሕፋዳይ” ዋለተይ ውሰዶ ኩሉ ወረቓቕተይ፣ መንነተይ፣ ነቲ ጽቡቕ ስመይ ሕይወተይ እንካ ቀልጢፍካ ውሰዶ እሞ ኩሉ ናትካ ወረቓቕቲ ሃበኒ ኩሉ ነቲ በደላትካን ሕማቕ ግብርኻን ምሳይ ሒዘዮ ክመውት ክኸበር ኢልዎ” ይብል።

ሓዲስ ሰብ ክኸውን እሞ ኩሉ በደላቱ ክኸበር። እዚ እሙን ወተሃደር ነቲ ዓማጺ ብጻዩ ሓዲስ ሕይወት ክጅምር ነታ ዝለዓለት ህያቡ ክህቦ ኣቕሪብሎ። ፍቕሩ ሓልዮቱ ክሳብ ሞት ገሊጽሎ። ፍቕሪ ክንገልጽ ብርቱዕ ትብዓት የድሊ። “ፈራሕ ፍቕሪ ገሊጹ ኣይክእልን እዩ፣ ፍቕሪ ናይ ንፉዕ ሰብ ጥራሕ መንነት እዩ” ጋንዲ ኣብ ዝጸሓፎ።

ኢየሱስ ዘረጋግጸልና “ፍቕሪ ዘበለ ኩሉ ፍረ ኣልኦ” ኣብ ገለ እዋን ንገለ ሰባት ጽቡቕ ምግባር ክሳራ ጊዜኻ ምሕላፍ ኮይኑ ይስምዓና እዩ። ሰባት ኣየመስግኑን ኣብ ገለ እዋን እቶም ጽቡቕ ዝገበርናሎም ኣንጻርና ይኾኑ። እዚ ኾይኑ እቲ ተስፋ ክንቆርጽ የብልናን ምኽንያቱ ምኣስን ብኸመይን ግብርና ፍረ ከምዘፍሪ ኣይንፈልጥን ኢና። እምነትና ኣብ ኢየሱስ እዩ “ፍቕሪ ፍረ ተፍሪ እዩ”።

እታ ኢየሱስ ኣብ ልዕሊ ኦርድኦቱ ዘውረዳ ፍቕሪ ፍረ ፈርያ፣ ክሳብ መወዳእታ ዓለም ፍቕሪ ኣምላኽ ክሰብኩ ጽቡቕ እናገበሩ ተጓዦም ተዋሪዶም መብዝሕትኦም ብሰማዕተነት ንሓቂ መስኪሮም። ነዚ ምስገብሩ ፍቕሪ ክርስቶስ ኣብ ብዙሓት ሰባት ፍረ ኣፍርያ። ምእንቲ ካልኣት ክሓልፈሎም ንኣምላኽ ክፈልጡ በጃ ዝሓለፉ ብዙሓት እዮም። ኢየሱስ “ካብ ርእሰኻ ኣሕሊፍካ ምሃብ ዝግቢ ፍቕሪ የሎን” ይብለና። ሰባት ክድሕኑ ካብ ክፉእ ክምለሱ ተስፋ ከይቆረጽና ብትዕግስቲ ጸርና ክንጉዓዝ ይግባእ። ብርግጽ ከም ሰባት ክንደክም ይክአል እዩ ግን ሓግዞና ኢልና ንለምኖ።

“ኣፍቕር እሞ ድላይካ ግበር” ይብል ቅ. ኣጎስጢኖስ ሓንትስ ኣፍቂርና ንኸአል እምበር ኩሉ ክበርሃልና እዩ። ክነፍቅር ከሎና ንርእስና ኣብ ኣምላኽ ነወሃህድ ባህሪ ኣምላኽ ንለብስ ሽዑ ንቅኑዕ መገዲ ክንጉዓዝ ዘሰክፍ የብልና፣ ኩኖቲ ጽልእን ክፍኣትን ዘሎ ትንሣኤን ሰላም ክንርኢ ክንክእል ኢና።

ፍቕሪ ኣምላኽ ኣባና ከምዘሎ ኣብ ዕለታዊ ሕይወትና ክነርእዩ ትሑዛት ኢና። ብፍላይ ነቶም ኣብ ልዕሊና በደል ዝፍጽሙ ነቶም ብሓሶት ስምና ዘካፍኡ ዝጸልኡና ነዞም ኩሎም ክንጽልየሎም ክንምሕሮም እንከሎና ዕዉታት ኢና። በብዝተፈላለናዮ እንተ ርሓቕና ንኣምላኽ ኣይክንረኽቦን ኢና። ሕይወት ትርጉም ዝህልዎ ነቲ ንጸጋም ኣቢሉ ዘሎ ኣብ የማን እንተ መለስና ንዝተጋዦ እንተ መሓርና እዩ እሞ ዘራእቲ ፍቕሪ ዓቀብቲ ሕያውነት ንኹን።

ኣ ንኹሉ ብሓደ እተፍቅር ኣምላኽ ንኸማይ ዝበሉ ሰባት ከምቲ ንስኻ እትደልዮ ከፍቅር ሓግዞኒ ጸጋኻ ሃበኒ እናበልና ንለምኖ ክሰምዓና ኸእ እዩ።

ብሩኽ ሰንበት።

ኣባ ንጉሠ ፍሥሓ